

(4) ചുരുപാറ മലയോര മേഖലയിലെ കർഷകർക്ക് പട്ടയം

ശ്രീ. കെ. ഡി. പ്രസേനൻ: സർ, ആലത്തൂർ താലൂക്കിലെ കിഴക്കഞ്ചേരി രണ്ടാം വില്ലേജിൽ ചുരുപാറ, മണ്ണെണ്ണക്കയം പ്രദേശത്ത് നൂറുകണക്കിന് മലയോര കർഷകരുടെ കൈവശഭൂമിക്ക് പട്ടയം അനുവദിക്കാത്ത പ്രശ്നമാണ് ഞാൻ ഉന്നയിക്കുന്നത്. യൂട്ടിലിറ്റി കമ്പനിയുടെ പേരിലുണ്ടായിരുന്ന 2313 ഏക്കറിലധികം ഭൂമി മിച്ചഭൂമിയായി പ്രഖ്യാപിച്ചതാണ്. പ്രസ്തുത ഭൂമിയിൽ ഒരേക്കർ വീതം പതിച്ചുനൽകുന്നതിന് ആദ്യഘട്ടത്തിൽ 151 പേർക്കും രണ്ടാംഘട്ടത്തിൽ 300 പേർക്കും റവന്യൂ വകുപ്പുതന്നെ ഓഫർ ലെറ്റർ കൊടുത്തു. അവരിൽ പലർക്കും ഡീഡ് ഓഫ് അസൈൻമെന്റും കളക്ടർ വിതരണം ചെയ്തതാണ്. അതിനുശേഷം ഒരു നടപടിയുമെടുത്തിട്ടില്ല. കഴിഞ്ഞ സർക്കാരിന്റെ കാലത്ത് പലതവണ ഈ വിഷയം സഭയിൽ ഉന്നയിച്ചിരുന്നു. അതിന്റെ അടിസ്ഥാനത്തിൽ പത്ത് റവന്യൂ സർവ്വേയർമാരെയും മൂന്ന് വനംവകുപ്പ് സർവ്വേയർമാരെയും സ്പെഷ്യൽ ടീമായി സർക്കാർ നിയോഗിച്ചു. പക്ഷേ ചില വൻകിട കർഷകർ ഇതിൽ തർക്കമുണ്ടായിച്ച്, വനം വകുപ്പിനെക്കൂടി കൂട്ടുപിടിച്ച് അനാവശ്യ ഇടപെടലുകൾ നടത്താൻ ശ്രമിച്ചെങ്കിലും അതെല്ലാം പിന്നീട് സർവ്വകക്ഷിയോഗം വിളിച്ച് പരിഹരിച്ച് സർവ്വേ ആരംഭിച്ചു. പക്ഷേ പ്രളയമുണ്ടായപ്പോൾ ആ കാരണം പറഞ്ഞ് ഈ സർവ്വേ ടീമിനെ റവന്യൂ വകുപ്പ് പിൻവലിച്ച് മറ്റു പല ജില്ലകളിലേയ്ക്കും കൊണ്ടുപോയി. ഇപ്പോൾ നാമമാത്രം കൈവശക്കാർ കാത്തിരിക്കുകയാണ്. മുപ്പതും നാലുതും സെന്റ് ഭൂമി മാത്രം കൈവശമുള്ളവർക്കുപോലും പട്ടയം ലഭ്യമാകാത്ത പ്രശ്നം നിലനിൽക്കുകയാണ്. വനം വകുപ്പിന്റെ ഒരു തർക്കവുമില്ല, വ്യക്തികൾ തമ്മിൽ പ്രശ്നമില്ല, മിച്ചഭൂമിയാണ്. അതുകൊണ്ടുതന്നെ കുറെ ഭൂമിയുണ്ട്. ആ ഭൂമിയുടെ പട്ടയം അടിയന്തരമായി കൊടുക്കണം. ഒരു തർക്കവുമില്ലാത്ത റവന്യൂ വകുപ്പിന്റെ നിയന്ത്രണത്തിൽ മാത്രം വരുന്ന ഭൂമിയുണ്ട്. അത് എത്രയും പെട്ടെന്ന് അളന്ന് തിട്ടപ്പെടുത്തി മിച്ചഭൂമി പട്ടയം വിതരണം ചെയ്യാനുള്ള നടപടി സ്വീകരിക്കണമെന്നാണ് ഈ സബ്മിഷനിലൂടെ അഭ്യർത്ഥിക്കുന്നത്.

റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, ബഹുമാനപ്പെട്ട അംഗം ഇവിടെ സൂചിപ്പിച്ച പ്രശ്നം കഴിഞ്ഞ സമ്മേളനത്തിൽ പല തവണ ഉന്നയിക്കപ്പെട്ടിട്ടുള്ളതാണ്. ഇക്കാര്യത്തിൽ അംഗം പ്രത്യേകമായ താല്പര്യം കാണിക്കുന്നത് അഭിനന്ദനാർഹമാണ്. ആലത്തൂർ താലൂക്കിലെ കിഴക്കഞ്ചേരി 1, 2 വില്ലേജുകളിലായി പഴയ സർവ്വേ നമ്പർ 1/1A-യിൽപ്പെട്ടതും ആലത്തൂർ താലൂക്ക് ലാൻഡ് ബോർഡിന്റെ 31-12-2010-ലെ CC785/73 നമ്പർ ഉത്തരവു പ്രകാരം അന്യകൈവശത്തോടെ ഏറ്റെടുത്തതുമായ 2313.55 ഏക്കർ മിച്ചഭൂമിയുമായി ബന്ധപ്പെട്ട് വർഷങ്ങളായി നിലനിൽക്കുന്ന പ്രശ്നങ്ങൾക്ക്

പരിഹാരം കാണുന്നതിന് ബഹുമാനപ്പെട്ട ഹൈക്കോടതി ഉത്തരവുകൾ യഥാസമയം നടപ്പിലാക്കുന്നതിനായി 2017 ആഗസ്റ്റ് മാസത്തിൽ പതിമൂന്ന് സർവ്വേയർമാരെ നിയോഗിച്ചെങ്കിലും ഫണ്ടിന്റെ അഭാവവും പ്രദേശവാസികളുടെ നിസ്സഹകരണവും കാരണം സർവ്വേ നടപടികൾ 2018 ജനുവരി മാസത്തിലാണ് ആരംഭിക്കാൻ കഴിഞ്ഞത്. നിലവിൽ അറുപത്തിയൊന്ന് ശതമാനം സർവ്വേ നടപടികൾ പൂർത്തിയാക്കിയിട്ടുള്ളതാണ്. ഭൂപരിഷ്കരണ നിയമപ്രകാരം പതിച്ച് കൊടുക്കാവുന്ന പരിധിയിൽ കൂടുതൽ ഭൂമി കൈവശം വച്ചിരുന്ന കക്ഷികൾക്കെതിരെ കെ.എൽ.സി. നടപടികൾ സ്വീകരിച്ചിട്ടുണ്ട്. വർഷങ്ങളായി കൃഷി ചെയ്തുവരുന്ന ഭൂമിയായതിനാലും മിച്ചഭൂമി ഏറ്റെടുക്കുന്ന വേളയിൽത്തന്നെ അന്യകൈവശമായതിനാലും വനഭൂമിയുമായി ചേർന്ന് കിടക്കുന്ന മിച്ചഭൂമിയുടെ അതിർത്തികൾ നിർണ്ണയിക്കുന്നതിന് പ്രായോഗിക ബുദ്ധിമുട്ടുകളുള്ളതിനാലും കെ.എൽ.സി. നടപടികൾ കൈക്കൊള്ളുന്നതിന് കാലതാമസമുണ്ടാകുന്നുണ്ട്. ചെങ്കുത്തായ മലമ്പ്രദേശത്ത് നിർത്തിവയ്ക്കപ്പെട്ട സർവ്വേ പുനരാരംഭിക്കുന്നതിന് പതിനഞ്ച് സർവ്വേയർമാരെയും അഞ്ച് ഫോറസ്റ്റ് സർവ്വേയർമാരെയും നിയോഗിക്കാൻ ജില്ലാ സർവ്വേ ഡെപ്യൂട്ടി ഡയറക്ടർക്ക് നിർദ്ദേശം നൽകിയിരുന്നെങ്കിലും നിലവിലുള്ള കോവിഡ് മഹാമാരിയുടെ പശ്ചാത്തലത്തിൽ പ്രസ്തുത സർവ്വേ നടപടികളുമായി മുന്നോട്ടുപോകാൻ കഴിയാത്ത സാഹചര്യമാണുള്ളത്. കോവിഡ് നിയന്ത്രണങ്ങൾ മാറുന്ന മുറയ്ക്ക് സർവ്വേയർമാരെ നിയമിച്ച് ടി സർവ്വേ നടപടികൾ സമയബന്ധിതമായി പൂർത്തീകരിച്ച് കേരള ഭൂപരിഷ്കരണ നിയമത്തിന്റെ പരിധിയിൽ വരുന്ന കൈവശക്കാർക്ക് പട്ടയം അനുവദിക്കുന്നതിനുള്ള സത്വര നടപടികൾ സ്വീകരിക്കുന്നതാണ്. പാലക്കാട് ജില്ലയിൽ ചേർന്ന എം.എൽ.എ.-മാരുടെ യോഗത്തിൽ പ്രത്യേകമായി ഇക്കാര്യം ചർച്ച ചെയ്തിട്ടുണ്ട്. അടിയന്തരമായി നടപ്പിലാക്കാനാവശ്യമായ നടപടികളെടുക്കുന്നതാണ്.

(5) എരുമേലി തെക്ക് വില്ലേജിലെ കർഷകരുടെ കൈവശഭൂമിക്ക് പട്ടയം

ശ്രീ. സെബാസ്റ്റ്യൻ കുളത്തുകൽ: സർ, എന്റെ നിയോജകമണ്ഡലത്തിലെ വളരെ പ്രധാനപ്പെട്ട ഒരു ജനകീയ വിഷയമാണ് എരുമേലി തെക്ക് വില്ലേജിലെ എയ്ഞ്ചൽവാലി, പമ്പാവാലി, മുക്കംപെട്ടി പ്രദേശങ്ങളിലെ ആയിരത്തോളം വരുന്ന കൃഷിക്കാർക്ക് പതിറ്റാണ്ടുകളായി പട്ടയം ലഭിക്കാത്ത പ്രശ്നം. ആ പ്രദേശത്ത് 536.43 ഹെക്ടർ സ്ഥലം തിരു-കൊച്ചി ഗവൺമെന്റിന്റെ 1-10-1955-ലെ F4/1405/54 നമ്പർ ഉത്തരവ് പ്രകാരം റവന്യൂ വകുപ്പിന് കൈമാറുകയും അന്നത്തെ ഗവൺമെന്റിന്റെ 'Grow More Food' പദ്ധതി പ്രകാരം റവന്യൂ വകുപ്പ് കൃഷിക്കാർക്കും വിമുക്ത ഭടന്മാർക്കും കൈവശം നൽകിയിരുന്നതാണ്. ആ ഭൂമി